



4871CH09

رات اور ریل

9

پھر چلی ہے ریل اسٹیشن سے لہراتی ہوئی
نیم شب کی خامشی میں زیر لب گاتی ہوئی

ڈمگاتی، جھنٹی، سیٹی بجاتی، کھیلتی
وادی و کہسار کی ٹھنڈی ہوا کھاتی ہوئی

تیز جھونکوں میں وہ چھم چھم کا سرود دل نشیں
آندھیوں میں مینہ برسنے کی صدا آتی ہوئی

جیسے موجوں کا ترنم جیسے جل پریوں کے گیت
ایک اک لے میں ہزاروں زمزمے گاتی ہوئی



ٹھوکریں کھا کر، لچکتی، گنگناتی، جھومتی
سرخوشی میں گھنگروؤں کی تال پر گاتی ہوئی

ناز سے ہر موڑ پر کھاتی ہوئی سو پیچ و خم
اک دلہن اپنی ادا سے آپ شرماتی ہوئی

رات کی تاریکیوں میں جھلملاتی، کانپتی
پٹریوں پر دور تک سیماب چھلکاتی ہوئی

جیسے آدھی رات کو نکلی ہو اک شاہی برات
شادیانوں کی صدا سے وجد میں آتی ہوئی

تیز تر ہوتی ہوئی منزل بہ منزل دم بہ دم
رفتہ رفتہ اپنا اصلی روپ دکھلاتی ہوئی



سینہ کُہسار پر چڑھتی ہوئی بے اختیار
ایک ناگن جس طرح مستی میں لہراتی ہوئی

اک ستارہ ٹوٹ کر جیسے رواں ہو عرش سے
رفعتِ کُہسار سے میدان میں آتی ہوئی

اک بگولے کی طرح بڑھتی ہوئی میدان میں
جنگلوں میں آندھیوں کا زور دکھلاتی ہوئی

جستجو میں منزلِ مقصود کی دیوانہ وار
اپنا سر دھنتی فضا میں بال بکھراتی ہوئی

رینگتی، مڑتی، مچلتی، تلملاتی، ہانپتی
اپنے دل کی آتشِ پنہاں کو بھڑکاتی ہوئی



پل پہ دریا کے دمام کوندتی للکارتی
اپنی اس طوفان انگیزی پہ اتراتی ہوئی

پیش کرتی بیچ ندی میں چراغاں کا سماں
ساحلوں پر ریت کے ذروں کو چمکاتی ہوئی

منہ میں گھسستی ہے سرنگوں کے یکایک دوڑ کر
دندنا، چیختی، چنگھاڑتی، گاتی ہوئی

ڈال کر گزرے مناظر پر اندھیرے کا نقاب
اک نیا منظر نظر کے سامنے لاتی ہوئی

صفحہ دل سے مٹاتی عہد ماضی کے نقوش
حال و مستقبل کے دل کش خواب دکھلاتی ہوئی

— اسرار الحق مجاز —





نیم شب	:	آدھی رات
زیر لب	:	لب کے نیچے، آہستگی کے ساتھ
کُہسار	:	پہاڑ، پہاڑی علاقہ
سرود	:	موسیقی کا ایک آلہ
مینہ	:	بارش
زمزمے	:	دھیمے سروں کا راگ
سرخوشی	:	سرور، مسرتی
پیچ و خم	:	اتار چڑھاؤ
سیماب	:	پارہ
وجد	:	ایک خاص کیفیت، حال
رفعت	:	عروج، ترقی
جستجو	:	تلاش
آتشِ پنہاں	:	چھپی ہوئی آگ

غور کیجیے



● ریل ہمارے ملک میں آمد و رفت اور مال برداری کا ایک اہم ذریعہ ہے۔ یہ ہماری زندگی میں شہرگ کی حیثیت رکھتی ہے۔ اسرار الحق مجاز کی نظم 'رات اور ریل' استعاراتی اور مجازی پہلوؤں سے بھرپور ہے۔ نظم کا مرکزی موضوع وقت کی رفتار، انسانی زندگی کا سفر اور زندگی کے مختلف پہلو ہیں۔ ریل کے ذریعے زندگی کی تیز رفتاری کو علامتی طور پر پیش کیا گیا ہے۔

● یہ نظم جس زمانے میں لکھی گئی تھی اُس وقت بھاپ یا کونکے سے چلنے والے انجن استعمال ہوتے تھے جن کی مدد سے ریل چلتی تھی۔ زمانے نے کروٹ بدلی اور زندگی کے دیگر شعبوں کی طرح آمد و رفت کے ذرائع میں بھی



مثبت تبدیلیاں وقوع پذیر ہوئیں۔ کونکے سے ڈیزل اور اب ڈیزل کے علاوہ بجلی سے چلنے والے انجن استعمال ہوتے ہیں۔ سفر کو آسان بنانے اور کم وقت میں لمبے سفر کے لیے 'وندے بھارت ایکسپریس' جیسی ریل گاڑی بھی چلائی جا رہی ہے جو جدید ٹیکنالوجی سے آراستہ ہے۔



سوچیے اور بتائیے



1. نظم میں ریل کے سفر کو زندگی کے سفر سے کس طرح تشبیہ دی گئی ہے؟
2. نظم میں جن قدرتی مناظر کا ذکر آیا ہے انہیں اپنے الفاظ میں لکھیے۔
3. ریل کس طرح پٹریوں پر سیماب چھلکاتی ہے؟
4. حال و مستقبل کے دلکش خواب دکھانے سے کیا مراد ہے؟

♦ درج ذیل اشعار کی تشریح اپنے الفاظ میں کیجیے

- i. ڈال کر گزرے مناظر پر اندھیرے کا نقاب
اک نیا منظر نظر کے سامنے لاتی ہوئی





ii. پیش کرتی، بیچ ندی میں چراغاں کا سماں
ساحلوں پر ریت کے ذروں کو چمکاتی ہوئی



پڑھیے، سمجھیے اور لکھیے

◆ نظم میں لفظ رات استعمال ہوا ہے۔ 'شب'، 'لیل' وغیرہ رات کے مترادفات ہیں۔ درج ذیل الفاظ کے دو مترادفات لکھیے۔

i.	لب	_____	_____
ii.	کُہسار	_____	_____
iii.	مینہ	_____	_____
iv.	صدا	_____	_____
v.	دلہن	_____	_____
vi.	پیڑ	_____	_____
vii.	صحرا	_____	_____
viii.	جستجو	_____	_____

◆ اس شعر پر غور کیجیے:

اک بگولے کی طرح بڑھتی ہوئی میدان میں
جنگلوں میں آندھیوں کا زور دکھلاتی ہوئی

اس شعر میں ریل کو بگولے کی مانند بتایا گیا ہے۔ شعر میں جب ایک چیز کو دوسری چیز کی مانند بتایا جاتا ہے تو اسے 'تشبیہ' کہتے ہیں۔ ان دونوں چیزوں میں کسی نہ کسی طرح کی مشابہت ضروری ہے۔ تشبیہ میں ایک چیز کو دوسری چیز جیسی بنانے کے لیے کچھ الفاظ استعمال کیے جاتے ہیں جیسے اوپر کی مثال میں حرف 'کی طرح' استعمال ہوا ہے۔ اس کے علاوہ 'سی' جیسے رنما وغیرہ الفاظ بھی استعمال کیے جاتے ہیں۔ ان کو حروف تشبیہ کہا جاتا ہے۔ نظم کو دوبارہ پڑھیے اور پانچ ایسی مثالیں تلاش کیجیے جن میں ریل کو کسی اور لفظ سے تشبیہ دی گئی ہو:





- i. _____
- ii. _____
- iii. _____
- iv. _____
- v. _____

♦ درج ذیل شعر پر غور کیجیے:

جستجو میں منزل مقصود کی دیوانہ وار
اپنا سر دھنتی فضا میں بال بکھراتی ہوئی

ریل ایک بے جان شے ہے لیکن اس کے بال بکھرے ہوئے
ہیں جو انسانی صفت ہے۔ کسی غیر جاندار چیز یا خیال کو انسانی
خصوصیت دینا یا اسے انسانوں کی طرح پیش کرنا 'تجسیم' کہلاتا ہے۔ یعنی بے جان اشیا کو جاندار کی طرح پیش
کرنا جیسے ریٹنا، ہانپنا یا مچلنا۔ یہ سب جاندار کی حرکات ہیں لیکن ان تمام اوصاف کو ریل جیسی بے جان چیز کے
لیے استعمال کیا گیا ہے۔

♦ نظم سے 'صنعت تجسیم' کی پانچ مثالیں تلاش کر کے لکھیے:

- i. _____
- ii. _____
- iii. _____
- iv. _____
- v. _____

♦ اس نظم میں 'سینہ' کہسار لفظ استعمال ہوا ہے جس کا مطلب ہے کہسار کا سینہ۔ اس میں ہمزہ اضافت کا
استعمال کیا گیا ہے۔ آپ ہمزہ اضافت والے پانچ مرکب الفاظ تلاش کر کے لکھیے:

- i. _____
- ii. _____





- _____ .iii
- _____ .iv
- _____ .v

تلاش کیجیے



- سپر فاسٹ ایکسپریس، میل ایکسپریس اور پسنجر ٹرین کے بارے میں معلوم کر کے لکھیے اور یہ بھی بتائیے کہ ان کے درمیان کیا فرق ہے؟
- ٹوائے ٹرین کے بارے میں اپنے ساتھیوں سے گفتگو کیجیے اور یہ معلوم کیجیے کہ کن جگہوں کے لیے چلائی جا رہی ہیں؟

تخلیقی اظہار



- 'ریلوے اسٹیشن کا نظارہ' موضوع پر ایک پیرا گراف لکھیے۔
- دن میں ریل کا سفر رات میں ریل کے سفر سے کس طرح مختلف ہوتا ہے؟
- 'میرا ریل کا سفر' عنوان سے سفر کی روداد لکھیے جس میں ریل ٹکٹ کی بکنگ سے لے کر سفر سے اختتام تک واقعات کا ذکر کیجیے۔
- آمد و رفت کے مختلف ذرائع کون کون سے ہیں۔ آپ کو کون سا ذریعہ زیادہ پسند ہے۔ اظہار خیال کیجیے۔

عملی کام



- ریل کے ٹکٹ کو کن کن طریقوں سے خریدا جاسکتا ہے؟ معلومات حاصل کیجیے۔
- سفر پر جانے سے قبل اس کی تیاری کرتے ہوئے ہمیں کن کن باتوں کا خیال رکھنا چاہیے ساتھ ہی سفر کے دوران احتیاطی تدابیر کی فہرست تیار کیجیے۔
- دیے گئے ویب لنک کی مدد سے ریل میوزیم کی سیر کیجیے اور چند جملے اس کے بارے میں لکھیے۔

<https://nationalmuseumindia.gov.in>



● کسی ریلوے اسٹیشن کا منظر اپنے الفاظ میں بیان کیجیے۔ آپ نیچے دی گئی جگہ میں ریلوے اسٹیشن کی تصویر بنا کر اس میں اپنی پسند کے رنگ بھی بھر سکتے ہیں:

